



UYGUR ARAŞTIRMA ENSTİTÜSÜ
ئۇيغۇر تەتقىقات ئىنستىتۇتى
UYGHUR RESEARCH INSTITUTE

خەلقئارا ۋەزىيەت

ئۇچۇر ۋە تەۋسىيەلەر

01.11.2020 – 20.10.2020

تەييارلىغۇچىلار :
نجات تۇرغۇن :
م. تەڭرىقۇت :
مۇھەممەد ئەلى :

تەھرىرلەر :
ئابدۇرېھىم دۆلەت :
پاسىبان :

4 - سان
03/11/2020

ئامېرىكا – خىتاي مۇناسىۋەتلىرى ھەپتىلىك دوكلاتى

20.10.2020—31.10.2020

تەييارلىغۇچى: م. تەئىبىيەت

BBC
20.10.2020

■ بۇرۇندىن تارتىپ ئامېرىكاغا كىمىنىڭ پىرىزدېنت بولۇشى خىتاينىڭ مەنپەئەتى بىلەن مۇناسىۋەتلىك بولۇپ كەلگەن. بۇ قېتىم خىتايدا نىسبەتەن ترامپ بىلەن بايدىننىڭ قايسىسىنىڭ پىرىزدېنت بولۇشى پايدىلىق دېگەن مەسىلىدە ب ب س مۇخبىر بۇ ھەقتە خىتاينىڭ ئىچىدىكى ئوخشىمىغان كىشىلەرنىڭ پىكىرنى ئالغان.

نورمال كىشىلەر بايدىننىڭ يېڭىشىنى خالايدىغانلىقىنى چۈنكى ترامپنىڭ خىتايدا ناھايىتى قاتتىق قول، ساراڭ ۋە تەلۋە بىرى ئىكەنلىكىنى ئېيتىشقان. چىڭخۇا ئۇنىۋېرسىتېتى خەلقئارا مۇناسىۋەتلەر ئىنستىتۇتىنىڭ مۇدىرى يەن شۆتۇڭ بولسا ترامپنىڭ غەلبە قىلىشىنىڭ خىتايدا پايدىلىق ئىكەنلىكىنى سۆزلىگەن. ئۇ مۇنداق دېگەن «ترامپ يەڭسە ياخشى، بۇ ئۇنىڭ خىتايدا تېخىمۇ ئاز زەربە بېرىدىغانلىقىدىن ئەمەس بەلكى ئامېرىكانىڭ ئۆزىگە تېخىمۇ زور بۇزغۇنچىلىق ئېلىپ كېلىدىغانلىقىدىندۇر».

ھازىر خىتاينىڭ داڭلىق مۇتەخەسسسلرى ئوچۇق ئاشكارا ھالدا ئامېرىكانىڭ ھەم سىياسىي ھەم ئىقتىسادىي جەھەتتىن ئاجىزلىشىۋاتقانلىقىنى ۋە بۇنىڭ خىتاينىڭ يۈكسىلىشى ئۈچۈن پايدىلىق ئىكەنلىكىنى ئوتتۇرىغا قويۇشماقتا. ئۇلارنىڭ قارىشىچە ئامېرىكانىڭ ئاجىزلىشىشىغا ئىككى نەرسە سەۋەب بولىدىغان

بولۇپ بۇنىڭ بىرى ۋىرۇس يەنە بىرى ترامپ ئىكەن.^[1]

BUSINESS INSIDER

23.10.2020

■ ئاۋسترالىيە لوۋي ئىنستىتۇتنىڭ تەتقىقاتىدا كۆرسىتىلىشىچە ، گەرچە بۇ يىل ئاسىيا رايونىدىكى ئەڭ كۈچلۈك دۆلەت يەنىلا ئامېرىكا بولغان بولسىمۇ ، لېكىن ئامېرىكا ۋە خىتاي ئىككى دۆلەت ئوتتۇرىسىدىكى كۈچ پەرقى بارغانسېرى كىچىكلەپ بارماقتا. ئەمما ھەر ئىككى دۆلەتنىڭ ئاسىيا رايونىنى پۈتۈنلەي كونترول قىلغۇدەك كۈچى يوق.

بۇ خىل پەرقنىڭ سەۋەبلىرى بولسا ئامېرىكانىڭ يەككە تەرەپلىك تىجارەت ئۇرۇشى ، ئىتتىپاقداشلىرىدىن ئېغىر ھەربىي خىراجەت تەلەپ قىلىشى ، ۋىرۇس ۋە ترامپنىڭ ئامېرىكانى يالغۇزلاشتۇرۇش سىياسىتى سەۋەبىدىن كېلىپ چىققاقتا. ئامېرىكانىڭ ئاجىزلىشىشى ۋە خىتاينىڭ كۈچىيىشىدىن ساقلانغىلى بولمايدىغان بولۇپ ، ئامېرىكانىڭ ئاجىزلىشىشى ئۇنىڭ ھەقىقەتەن ئاجىزلىغانلىقىدىن ئەمەس بەلكى سىياسىي جەھەتتىكى تۇتقان يولى سەۋەبىدىن بولماقتا.^[2]

Bloomberg

27.10.2020

■ ياۋرو - ئاسىيا تەتقىقات مەركىزىنىڭ مەسلىھەتچىسى بىرىمىر ئامېرىكا ۋە خىتاي ئارىسىدا ئۇيغۇرلارنى كەڭ كۆلەمدە لاگېرلارغا سولاش ، خوڭكۇڭ مەسلىسى ، تەيۋەن ۋە جەنۇبىي دېڭىز مەسلىسى ، بىلىم ئەقىل مۈلۈكى ،

[1] John Sudworth, "US 2020 election: Who does China really want to win?", *BBC*, 20.10.2020.

<https://www.bbc.com/news/election-us-2020-54522988>

[2] Christopher Woody, "The balance of power is shifting in Asia, and China is gaining on the US", *Business Insider*, 23.10.2020.

<https://www.businessinsider.com/balance-of-power-shifting-in-asia-china-gaining-on-us-2020-10>

ئىقتىساد ۋە تېخنىكا جەھەتلەردىكى سۈركىلىشلەرنىڭ تېخىمۇ چوڭىيىپ ماڭدىغانلىقىنى ۋە بۇنىڭ كىمىنىڭ پىرېزىدېنت بولۇشى بىلەن مۇناسىۋىتى يوق ئىكەنلىكىنى ئوتتۇرىغا قويدى. ئۇ «بۇ يەردە نۇرغۇنلىغان ساھەلەردە توقۇنۇش بار ۋە بۇنىڭ ئۈستىگە ئىككى دۆلەت ئوتتۇرىسىدا بىر- بىرىگە ئىشەنمەسلىك ئېغىر» دېدى.

دۈشەنبە كۈنى ئامېرىكا تەرەپ تەيۋەن تەرەپكە سېتىپ بېرىلىدىغان قىممىتى 2.4 مىليارد دوللارلىق پاراخوتقا قارشى باشقۇرۇلىدىغان بومبا توختىمىنى ئىمزالىغان. بۇنىڭغا قارىتا خىتاي تەرەپمۇ بوۋېن، لۇكخېد مارتىن قاتارلىق شىركەتلەرنى جازالايدىغانلىقىنى ئېلان قىلدى. ياۋرو-ئاسىيا تەتقىقات مەركىزىنىڭ بىلدۈرۈشىچە گەرچە شى جىنپىڭنىڭ ئىقتىسادىي مەسلىھەتچىسى بايدىننىڭ غەلبە قىلىشىنى ئۈمىد قىلىشىمۇ لېكىن خىتاينىڭ بەزى يۇقىرى دەرىجىلىك دۆلەت بىخەتەرلىك خادىملىرى ترامپنىڭ غەلبە قىلىشىنى خالايدىكەن، چۈنكى ئۇ ئامېرىكانىڭ خەلقئارادىكى ئىشەنچلىكلىك دەرىجىسىنى چۈشۈرىدىكەن. بىرىمىرنىڭ دېيىشىچە، ئەگەر بايدىن غەلبە قىلسا، خىتايغا قارىتا يۇقىرى سەۋىيەدىكى ئارىلىشىش كۈچىدىكەن. ترامپ ھۆكۈمىتىدە بولسا سودا سۆھبىتى ئاساس مەركەزلىك ئورۇننى ئىگىلەيدىكەن.^[3]

South China Morning Post
27.10.2020

■ پومپېيو چارشەنبە كۈنى ترامپ ھۆكۈمىتىنىڭ خىتايغا قارشى بىرلىكسەپ قۇرۇش زىيارىتىنى سىربىلانكا ۋە مالدېۋىغا ئېلىپ باردى. ئۇ خىتاينىڭ بۇ ئىككى دۆلەتتىكى قەرز بېرىش ۋە مەبلەغ سېلىش سىياسىتىنى بىر دۆلەتنىڭ ئىگىلىك ھوقۇقىغا تاجاۋۇزچىلىق قىلغانلىقى ۋە قانۇنسىزلىق دەپ ئەيىبلدى.

[3] Ben Bartenstein, "Bremmer Warns of 'Enormous' U.S.-China Confrontations After Vote", Diplomacy, 27.10.2020
<https://www.bloomberquint.com/global-economics/bremmer-warns-of-enormous-u-s-china-confrontations-after-vote>

ئامېرىكانى بولسا ئۇلارغا باشقا مەقسەت بىلەن يېقىنلىشىدىغانلىقىنى، دوست ۋە شېرىك سۈپىتى بىلەن مۇناسىۋەت ئورنىتىدىغانلىقىنى تەكىتلىگەن. بۇنىڭغا قارىتا سىرلانكا مىنىستىرى خىتاينى ئەيىبلەشتىن ئۆزىنى ئېلىپ قاچقان بولۇپ، ئۇ «سىرلانكا بارلىق دوستانە دۆلەتلەر بىلەن ھەمكارلىشىشقا تەييار، تەرەپ تۇتمايدىغان نېيترال دۆلەت» ئىكەنلىكىنى بايان قىلغان.

پومپېيونىڭ بۇ زىيارىتىگە قارىتا خىتاينىڭ سىرلانكىدا تۇرۇشلۇق ئەلچىخانىسى مۇنداق تىۋىتتەر يوللىغان:

مىنىستىر پومپېيو ئەپەندى، بىز ھازىر خىتاي-سىرلانكا مۇناسىۋىتىنى تەرەققىي قىلدۇرۇش بىلەن ئالدىراش. سېنىڭ «يات مەخلۇق ۋە گۆشخور» *aliens VS Predator* ئويۇنۇڭنى ئويناشقا ۋاقتىمىز يوق.^[4]

دىپلوماتىيە

27.10.2020

■ ئامېرىكا خىتاينىڭ ئالتە مېدىيا قۇرۇلۇش شىركىتىنى جازالىغاندىن كېيىن خىتاي مۇ ئوخشاشلا ئامېرىكانىڭ ئالتە مېدىيا شىركىتىنى جازالىغان. بۇلار American Broadcasting Corporation (ABC), the Los Angeles Times, Newsweek, Feature Story News, the Bureau of National Affairs, and Minnesota Public Radio قاتارلىقلارنى ئۆز ئىچىگە ئالدىكەن. خىتاي تەرەپ بۇلاردىن ھەپتىدە بىر قېتىم ئەزالىرىنىڭ ئەھۋالى، ئىقتىسادى ۋە مال - مۈلكىنى خىتاي ھۆكۈمەت تەرەپكە دوكلات قىلىپ تۇرۇشىنى تەلەپ قىلغان.

بۇنىڭدىن بۇرۇن مايك پومپېيو خىتاينىڭ Yicai Global, Jiefang Daily,

[4] Randy Sharma, Reuters, "Pompeo accuses China of being a 'predator' that offers 'bad deals' to Sri Lanka and Maldives", *South China Morning Post*, 27.10.2020. <https://www.scmp.com/week-asia/politics/article/3107293/pompeos-sri-lanka-visit-underscores-brewing-us-china-battle-into>

Xinmin Evening News, Social Sciences in China Press, Beijing Review, and Economic Daily , قاتارلىق ئالتە مېدىيا ئورگىنىنى جازالىغان ئىدى.^[5]

South China Morning Post
28.10.2020

■ برازىلىيە تەرەپ تۇيۇقسىز خىتاي ئىشلەپچىقارغان ۋۇخەن ۋىروسىغا قارشى ۋاكسىنىنى ئالمايدىغانلىقىنى جاكارلىغان. كۆزەتكۈچىلەر بۇنى خىتاي - ئامېرىكا تەسىر دائىرىسى رىقابىتىنىڭ يەنە بىر ئىپادىسى دەپ قارىغان.

بىرازىلىيە پىرېزىدېنتى بولسونارو 21- ئۆكتەبىر كۈنى خىتاي بىلەن بۇ ھەقتە تۈزگەن كېلىشىمنى بىكار قىلغانلىقىنى جاكارلىغان بولۇپ، ئۇ بۇ قارارنى بىرازىلىيە سەھىيە ئىشلىرى مىنىستىرى ئېدۋاردونىڭ خىتايدىن 46 مىليون تال ۋاكسىنا سېتىۋېلىش كېلىشىمى ئىمزالاپ ئىككى كۈندىن كېيىن چىقارغان. ئۇ فېيسبۇك ھېسابىدا «بىرازىلىيە خەلقى سىناق قىلىنىدىغان چوشقا ئەمەس» دەپ يازغان.

دىققەت قىلىشقا ئەرزىيدىغىنى، دەل بىرازىلىيە پىرېزىدېنتى ئامېرىكا دۆلەت بىخەتەرلىك مەسلىھەتچىسى روبىرت ئوبىرىن بىلەن ئۇچراشقان ھەپتىدە خىتايدىن ۋاكسىنا سېتىۋېلىش توختامى بىكار قىلىنغان. ئامېرىكا تەرەپ بىرازىلىيەگە 2 مىليارد دوللار مەبلەغ سالدىغان بولغان. بىرازىلىيە پىرېزىدېنتى بولسا ترامپنىڭ قايتا سايلىنىشىنى ئۈمىد قىلىدىغانلىقىنى بىلدۈرگەن.

بىرازىلىيەنىڭ خىتايىنى كۆزىتىش تەتقىقات مەركىزىنىڭ باشلىقى پادىلھا بولسا خىتايىنىڭ بىرازىلىيە بىلەن بولغان سودا ئومۇمىي سوممىسى ياۋروپا

[5] Eleanor Albert, "China Retaliates With More Restrictions on US Media", *The Diplomat*, 27.20.2020.

<https://thediplomat.com/2020/10/china-retaliates-with-more-restrictions-on-us-media/>

ئىتتىپاقى ۋە ئامېرىكانىڭ ئومۇمىي يىغىندىسىدىنمۇ كۆپ بولۇپ ئامېرىكانىڭ 2 مىليارد دوللار مەبلەغىنىڭ بىرازىلىيەنىڭ چوڭ جەھەتتىكى ئىقتىسادىي يۆلنىشىنى ئۆزگەرتەلمەيدىغانلىقىنى ئوتتۇرىغا قويغان.^[6]

CNN
29.10.2020

■ ترامپ ھۆكۈمىتى ناتو ئىتتىپاقداشلىرىغا بېسىم ئىشلىتىپ خىتاينىڭ يادرو قورال پروگراممىسىغا بىرلىكتە قارشى تۇرۇشقا چاقىرماقتا. ئۆتكەن ھەپتە ناتو ئىتتىپاقداشلار يىغىنىدا ئامېرىكا تەرەپتىن مارشال بىللىڭسلى Billingslea ھەرقايسى دۆلەت ۋەكىللىرىگە خىتاينىڭ يادرو قورال پروگراممىلىرىغا چەكلىمە قويۇش ۋە خىتاي تەرەپكە بېسىم قىلىش ئارقىلىق رۇسىيە ۋە ئامېرىكا ئوتتۇرىسىدىكى يادرو قوراللىرىنى چەكلەش كېلىشىمنامىسى ئىچىگە خىتاينىمۇ ئەكىرىشى لازىملىقىنى سۆزلىگەن.

بىللىڭسلى يىغىنىدا خىتاينىڭ يادرو قوراللىرىنىڭ تەرەققىياتى ۋە ئورۇنلاشتۇرۇلۇشىنى سۈنئىي ھەمراھ خەرىتىسىدىن كۆرسەتكەن بولۇپ، خىتاينىڭ بۇ ئىشلارنى مەخپىي ئەمەس ئوچۇق - ئاشكارا شەكىلدە قىلىۋاتقانلىقىنى تەكىتلەپ ئۆتكەن. نوتا تەرەپتىن يەنە بىر ۋەكىل بۇنىڭ ھەققىدە تەن بارلىق ئەزالارنىڭ دىققەت قىلىشى لازىم بولغان بىر مەسىلە ئىكەنلىكىنى بايان قىلغان. ئەمما بۇ يىغىن ئامېرىكا تەرەپتىن ئېنىق تەلەپ، پىلان ۋە ھەرىكەت لايىھەسى ئوتتۇرىغا قويۇلماستىن ئاخىرلاشقان.

ھازىرغىچە دۇنيا يادرو قورال زاپىسىنىڭ %91 ى ئامېرىكا ۋە رۇسىيەنىڭ قولىدا بولۇپ بۇ ئىككى دۆلەت ۋە ئەنگىلىيە يادرو ئوق بېشىنىڭ سانىنى

[6] Eduardo Baptista, "Brazil's coronavirus vaccine squabble another fight over US, China influence", *The South China Morning Post*, 28.10.2020
<https://www.scmp.com/news/china/diplomacy/article/3107222/brazils-coronavirus-vaccine-squabble-another-fight-over-us>

كۆرۈنەرلىك ئازايتقان. فرانسىيە ۋە ئىسرائىلىيەدە يادرو قوراللىرىنىڭ سانىدا ئۆزگىرىش ئاساسەن ناھايىتى ئاز. ئەكسىچە، خىتاي، ھىندىستان، پاكىستان ۋە شىمالىي كورېيە قاتارلىق دۆلەتلەردە يادرو قوراللىرىنىڭ سانى كۈنسىيىن ئېشىپ بارماقتا.^[7]

DW | ENGLISH
29.10.2020

■ ئامېرىكا - خىتاي سودا ئۇرۇشىدا ئەڭ كۆپ پايدا ئالغۇچى ۋە زىيان تارتقۇچى كىم؟ DW ئىنگلىزچە قانىلى بۇ ھەقتە تەپسىلىي تەكشۈرۈش ئېلىپ بارغان بولۇپ ئەڭ كۆپ پايدا ئالغۇچىلار رەت تەرتىپى بويىچە ۋيېتنام، تەيۋەن ۋە مېكسىكا بولغان بولسا، زىيان تارتقۇچىلار خىتاي ۋە ئامېرىكادىن ئىبارەت بۇ ئىككى دۆلەت بولغان.

ترامپنىڭ سودا ئۇرۇشىنى باشلاتقىنىغا 2 يىلدىن ئاشقان بولۇپ بۇ جەرياندا خىتايدىن ئىمپورت قىلىنغان مەھسۇلاتلارنىڭ ھەجمىدە ئومۇمىي جەھەتتىن كېمىيىش بولغان. ئامېرىكا مال مەنبەسى جەھەتتىن خىتايدىن باشقا بازارلارغا يۈزلىنىشىنى باشلىغان بولۇپ، باشتا مېكسىكادىن غايەت زور ھەجمدە مال ئىمپورت قىلغان. لېكىن خىتايدىن تارقالغان ۋىرۇسنىڭ تەسىرى بىلەن مېكسىكىنىڭ ئىشلەپچىقىرىشى زەربىگە ئۇچرىغاندىن كېيىن ۋيېتنام ۋە تەيۋەن بۇ بوشلۇقنى تولۇقلىغان. بولۇپمۇ ۋيېتنامنىڭ ئامېرىكاغا بولغان ئېكسپورتى توختىماي ئېشىپ ماڭغان.

ئامېرىكانىڭ خىتايغا قاراتقان سودا ئۇرۇشى ئۈنۈمىنى كۆرسىتىپ ئامېرىكانىڭ ئىمپورت جەھەتتە خىتايغا يۆلىنىپ قېلىشى ئۆزگىرىشكە قاراپ تەرەققىي

[7] Vivian Salama, "Trump administration pushes allies to pressure China over its nuclear program", *CNN*, 29.10.2020.
<https://edition.cnn.com/2020/10/29/politics/us-china-nuclear-pressure/index.html>

قىلىۋاتقان بىر مەزگىلدە ، خىتايدىن تارقالغان ۋىرۇس يەنە خىتايدىن ئىمپورت قىلىنغان ماللارنىڭ ھەممىنى سودا ئۇرۇشىدىن بۇرۇنقى سەۋىيەگە ئەكىلىپ قويغان . چۈنكى ۋىرۇستىن خىتاي ھەممىدىن بۇرۇن ئەسلىگە كەلگەن بولسا دۇنيادىكى باشقا ئاساسلىق ئېكسپورت دۆلەتلىرىدە ئىشلەپچىقىرىشتا چېكىنىش بولغان ۋە ئامېرىكا يەنە زۆرۈر بۇيۇملارنى خىتايدىن سېتىۋېلىشقا مەجبۇر بولغان .^[8]

خىتاي يەرشارى ۋاقتى گېزىتى | ئىنگلىزچە

30.10.2020

■ خىتاي تاشقى ئىشلار كومىتېتى ئەزاسى جى جىيې خىتاي يەر شارى ۋاقتى گېزىتىدە ئامېرىكانىڭ خىتاي سىياسىتى ھەققىدىكى كۆز قارىشىنى ئوتتۇرىغا قويغان بولۇپ ، ئۇ ئامېرىكا تەرەپنىڭ «زومىگەرلىك نەزەرىيەسى» نى قوللىنىش ئارقىلىق خىتاينى قارىلاۋاتقانلىقىنى بايان قىلغان .

ئۇ ئامېرىكانىڭ خىتاينى زومىگەر بولماقچى دەپ قارىشىنىڭ ئىككى سەۋەبىنى ئوتتۇرىغا قويغان بولۇپ بۇنىڭ بىرىنچىسى «باشقىلارنىڭ قونىقىنى ئۆزىنىڭ خالتىسىدا ئۆلچەش» دەپ ئاتىغان . جى جىيې مۇنداق دېگەن «ئامېرىكا ئۆتكەن بىر نەچچە ئەسىردىن بېرى ئىزچىل دۇنيانىڭ خوجىسى بولۇشنى ۋە بۇنى ساقلاپ قېلىشنى نىشان قىلىپ كەلگەن بولۇپ شۇڭا كۈچلەنگەن خىتاي مۇخاش ئىشنى قىلىدۇ» .

يەنە بىر سەۋەبىنى بولسا ، خىتاينىڭ ئىقتىسادىنىڭ توختىماي تەرەققىي قىلىشى ۋە بۇنىڭ ئامېرىكا ياراتقان ئەندىشىسى دەپ قارىغان . ئۇ بۇنىڭغا ئەينى ۋاقىتتىكى سوۋېت ئىتتىپاقى ۋە ياپونىيەنىڭ ئىقتىسادىنىڭ ئېشىشى

[8] “The Real Winner of US-China Trade Dispute”, *DW*, 29.10.2020.

<https://www.dw.com/en/the-real-winners-of-the-us-china-trade-dispute/a-55420269>

ۋە بۇنىڭغا قارىتا ئامېرىكانىڭ ھەر خىل ۋاسىتىلەر بىلەن چەكلەش ئېلىپ بارغانلىقىنى مىسال قىلىپ كۆرسەتكەن.

ئۇ يەنە نۇرغۇن كىشىلەرنىڭ ترامپنى سودىگەر بولغاچقا خىتايغا قارىتا سودا ئۇرۇشى ئېلىپ بېرىۋاتىدۇ دەپ قارايدىغانلىقىنى، ئەمەلىيەتتە بۇ قاراشنىڭ خاتا ئىكەنلىكىنى، كىم پىرىزىدېنت بولۇشىدىن قەتئىينەزەر خىتايىنى ئىقتىسادىي جەھەتتىن توسىدىغانلىقىنى ۋە ئامېرىكادا ترامپ ھۆكۈمىتى دەۋرىدە ئاللىبۇرۇن يېڭى خىتاي ئىستراتېگىيەسىنىڭ تۈزۈلۈپ بولغانلىقىنى سۆزلىگەن.^[9]

BBC | CHINESE

30.10.2020

■ ئامېرىكا يېقىندا تەيۋەنگە يەنە 2 مىليارد دوللار قىممىتىدە قورال سېتىپ بېرىش كېلىشىمىنى تەستىقلىغان بولۇپ بۇنىڭ بىلەن 10 كۈن ئىچىدە ئامېرىكا تەيۋەن بىلەن جەمئىي 3.8 مىليارد دوللارلىق قورال ياراق كېلىشىمىنى ئىمزا ئالغان. خىتاي تەرەپ بۇنىڭغا قەتئىي قارشى تۇرىدىغانلىقىنى ۋە بوئىن قاتارلىق شىركەتلەرنى جازايدىغانلىقىنى ئېلان قىلغان. دىققەت قىلىشقا ئەرزىيدىغىنى خىتاي جازا ئىمىن دېگەن شىركەتلەرنىڭ خىتاي بىلەن ھېچقانداق چوڭ سودا مۇناسىۋىتى يوق بولۇپ جازا ئىمىز دېگەننىڭ كۆپ ئەھمىيىتى يوق ئىكەن.

بۇ قېتىم ئامېرىكانىڭ تەيۋەنگە سېتىپ بېرىدىغان قوراللىرى ناھايىتى ئىلغار ۋە مۇھىم قوراللار بولۇپ ئاساسلىقى ھۇجۇم خاراكتېرلىك قوراللار ئىكەن. بۇ قوراللار خىتاينىڭ تەيۋەندە قۇرۇقلۇققا چىقىش ئىقتىدارىنى بىتچىت قىلالايدىكەن ۋە بۇنىڭدىن باشقا خىتاينىڭ شەرقىي قىرغاقلىرىغا ھۇجۇم قىلىش ئىقتىدارىغا ئىگە ئىكەن.

[9] "US uses hegemonic theory to smear China", *Global Times*, 30.10.2020

<https://www.globaltimes.cn/content/1205194.shtml>

تەيۋەن تەرەپ بولسا خىتايىدىن كېلىدىغان تەھدىتكە قارشى تۇرۇش ئۈچۈن ئامېرىكادىن داۋاملىق قورال سېتىۋالدىغانلىقىنى ۋە ھەربىي كۈچىنى توختىماي كۈچەيتىدىغانلىقىنى بىلدۈرگەن. ئەمەلىيەتتە تەيۋەنگە قورال سېتىپ بېرىش 1979- يىلى ئىمزالانغان «Taiwan Relations Act» نىڭ روھىغا ئۇيغۇن بولۇپ، بۇ كېلىشىمدە ھەر بىر ئامېرىكا ھۆكۈمىتى تەيۋەننىڭ بىخەتەرلىكى ئۈچۈن مۇھىم بولغان قوراللار بىلەن تەمىنلىشى بەلگىلەنگەن.^[10]

BBC | CHINESE

30.10.2020

2035 - يىلى خىتاينىڭ ئىقتىسادى ئامېرىكادىن ئېشىپ كېتەمدۇ ؟

■ خىتاي 29- چىسلا 19- نۆۋەتلىك 5- ئومۇمىي يىغىنى ئاخىرلاشتۇرغان بولۇپ يىغىننىڭ ئاساسلىق تېمىسى ئىسلاھات، ئىقتىساد، سىياسىي ۋە خەلقئارا ۋەزىيەتنىڭ يېڭى ئۆزگىرىشى قاتارلىقلار بولغان.

خىتاي ئىقتىسادى جەھەتتە، كىشى بېشىغا توغرا كېلىدىغان كىرىمى 2035- يىلىغا بارغاندا ئوتتۇرا دەرىجىلىك تەرەققىي قىلغان دۆلەتلەرنىڭ سەۋىيەسىگە يەتكۈزۈشنى پىلانلىغان بولۇپ، دىڭ شياۋپىڭ بولسا بۇ نىشاننى 2050- يىلىغا بارغاندا ئەمەلگە ئاشۇرىدىغانلىقىنى پىلانلىغان ئىدى. بۇ سەۋىيەگە يېتىش ئۈچۈن خىتاينىڭ يىللىق ئېشىش سۈرئىتى %4-5، كىشى بېشى يىللىق كىرىمى 15 مىڭ دوللاردىن 20 مىڭ دوللارغىچە بولۇشى كېرەك ئىكەن. ھازىر خىتاينىڭ پايدىلىق بولغان ئەھۋال ۋىرۇسنىڭ دۇنيا مىقياسىدا تارقىلىشى بولۇپ، ۋىرۇس ئېلىپ كەلگەن پۇرسەت بىلەن خىتاي ھەتتا 2030- يىلى ئىقتىسادى جەھەتتىن (GDP) ئامېرىكادىن ئېشىپ كېتىشى مۇمكىن ئىكەن.

[10] “美方对台出售的武器,对中国有什么影响?” , BBC, 30.10.20

<https://www.bbc.com/zhongwen/simp/54745351>

1. ئەمما تۆۋەندىكى ئۈچ ئامىل خىتاينىڭ ئىقتىسادىي تەرەققىياتىدىكى توساق ئىكەن. بۇلار:
2. كىشى بېشىغا توغرا كېلىدىغان مىللىي دارامەتنىڭ ئېشىشى بىلەن كېلىپ چىقىدىغان ئەمگەك كۈچىنىڭ ئۆسۈپ كېتىشى. بۇنىڭ بىلەن خىتاي ئەرزىمى ئەمگەك كۈچى ئەۋزەللىكىنى يوقىتىپ قويدىكەن.
3. نوپۇسنىڭ قېرىلىشى. 2022- يىلىغا بارغاندا خىتايدا 65 ياشتىن يۇقىرىلارنىڭ ئومۇمىي نوپۇستا ئىگىلەيدىغان نىسبىتى %14 تىن ئېشىپ كېتىدىغان بولۇپ، قېرىلىشىش سۈرئىتى تەرەققىي قىلغان دۆلەتلەرنىڭكىدىن زور دەرىجىدە ئېشىپ كېتىدىكەن.
4. يەرشارىلىشىنىڭ ئارقىغا چېكىنىشى.^[11]

VOA | CHINESE
31.10.2020

■ ئامېرىكانىڭ ئاسىيا ئىشلىرى كومىتېتى باش كاتىپ ياردەمچىسى دېۋىد ستىلتول 30- چېسلا ستانفورد ئۇنىۋېرسىتېتى بىلەن ئاسىيالىقلار جەمئىيىتى بىرلىشىپ ئۆتكۈزگەن ئېنېرژىيە يىغىنىدا، خىتاينىڭ پۈتۈن دۇنيا مىقياسىدا «مەخپىي، تەھدىتكە تولغان ۋە چىرىكلەشكەن» پائالىيەت ئېلىپ بېرىۋاتقانلىقىنى ۋە ئەركىن دۇنيانىڭ بۇنىڭدىن ھوشيار بولۇشى كېرەكلىكى ھەققىدە ئاگاھلاندۇرغان.

ئۇ، ئامېرىكا ۋە باشقا دۆلەتلەرنىڭ ئون يىللاردىن بېرى خىتاي بىلەن ئىللىق ۋە ئاق كۆڭۈللۈك بىلەن مۇناسىۋەت قۇرۇشنى ئۈمىد قىلىپ كەلگەنلىكىنى، دىپلوماتىيە، مەبلەغ سېلىش، ئاخبارات ۋە پۇقرالار ئارا ئالاقىنىڭ ئىككى تەرەپنىڭ ئورتاق گۈللىنىشى ۋە ئىشەنچنى يۇقىرى كۆتۈرىدىغانلىقىغا

[11] “中共五中全会解读：2035年中国经济全面超越美国？”, BBC, 30. 10. 2020

<https://www.bbc.com/zhongwen/simp/chinese-news-54731277>

ئىشىنىپ كەلگەنلىكىنى، لېكىن خىتاي كوممۇنىست پارتىيەسىنىڭ بۇ خىل «ئۇچرىشىش» لارنى قورالغا ئايلاندۇرۇپ ئۆزىنىڭ رەزىل مەقسىتىگە يېتىشنىڭ ۋاسىتىسى قىلىۋالغانلىقىنى بايان قىلىپ ئۆتكەن.

ئۇ يەنە «خىتاي كوممۇنىست پارتىيەسى بىزنىڭ دېموكراتىك پىرىنسىپلىرىنى رەت قىلىپلا قالماي، ئەكسىچە ئۇنى يەنە ئۆزلىرى ئۈچۈن پايدىلىق بولغان ئەڭ چوڭ ئاجىزلىق دەپ قاراۋاتىدۇ» دېگەن. ئۇ خىتاينىڭ قىلمىشلىرىدىن سىياسىيونلارنى سېتىۋېلىش، خىتايدا بويىسۇنمىغان مېدىيا ۋە كارخانىلارغا بېسىم ئىشلىتىش، چەتئەلدىكى باشقا پىكىردىكى خىتاي پۇقرالىرىغا تەھدىت سېلىش ۋە پاراكەندە قىلىش، خىتاي ۋىرۇسى ھەققىدە يالغان خەۋەر تارقىتىش قاتارلىق ۋاسىتىلەرنى قوللىنىۋاتقانلىقىنى تىلغا ئېلىپ ئۆتكەن.^[12]

The Wall Street Journal
31.10.2020

■ ئەڭ يېڭى ئىستاتىستىكىغا ئاساسلانغاندا ئامېرىكا - خىتاي ئوتتۇرىسىدىكى سودا ئۇرۇشى ۋە خىتاي ۋىرۇس سەۋەبلىك ئامېرىكا كارخانىلىرىنىڭ خىتايدىن چېكىنىپ چىقىپ كېتىش ئېھتىماللىقى تۆۋەن ئىكەن. American Chamber of Commerce نىڭ ئىستاتىستىكىسىغا ئاساسلانغاندا، خىتايدىكى %70 دىن ئارتۇق چەت ئەل كارخانىلىرىنىڭ چېكىنىپ چىقىپ كېتىش پىلانى يوق ئىكەن. بۇنىڭ سەۋەبى خىتايدىكى كۆلەملەشكەن شەكىلدە سېلىنىپ بولغان مەبلەغ ۋە دۇنيانىڭ ئومۇمىي ئىستېمال مىقدارىنىڭ %20 نى ئىگىلەيدىغان بازار دىن ئىبارەت ئىكەن.

ئەگەر ترامپ غەلبە قىلسا ئۇ تىجارەت ئۇرۇشىنىڭ كۆلىمىنى ۋە سالمىقىنى

[12] 莫雨，“全球腐败丑闻都有中共的身影”美助卿：中共海外活动“隐秘、胁迫和腐化”，VOA, 31.10.2020

<https://www.voachinese.com/a/stilwell-policy-address-on-china-malign-influence-20201030/5642982.html>

يەنە بىر ھەسسە ئېغىرلاشتۇرۇپ، نۇرغۇنلىغان كارخانىلارنى خىتايىدا ئىشلەپچىقىرىش ئېلىپ بېرىشنى قايتا ئويلىنىشقا شۇنداقلا چېكىنىپ چىقىشقا مەجبۇرلىشى مۇمكىن.

لېكىن بايدىن غەلبە قىلسا خىتايغا قارىتا تېخىمۇ كەڭ دائىرىلىك ۋە ئۈنۈملۈك زەربە بېرەلەيدۇ. چۈنكى خىتاي ترامپنىڭ سودا ئۇرۇشى تاكتىكىسىغا قارشى ئۆزىگە چۈشلۈك پىلانى بار. لېكىن بايدىن ياۋروپا ۋە ياپونىيە قاتارلىق كۈچلەرنى يېنىغا تارتىپ خەلقئارالىق بېسىم شەكىللەندۈرۈش ئارقىلىق خىتايىنىڭ خەلقئارالىق پاتېنت ۋە پەن - تېخنىكا ئوغرىلاش قىلمىشلىرىنىڭ كۆرۈنەرلىك دەرىجىدە ئۆزگىرىشىنى كەلتۈرۈپ چىقىرالايدۇ ۋە بۇ خىتايىنىڭ ئىشلەپچىقىرىش ۋە تەمىنلەش زەنجىرىگە چوڭقۇر تەسىر كۆرسىتىدۇ. بۇ سەۋەبتىن خىتاي تەرەپ بايدىننىڭ غەلبە قىلىشىدىن بەكرەك ئەنسىرىشى مۇمكىن.^[13]

ئامېرىكا - خىتاي مۇناسىۋىتىنىڭ ھەپتىلىك تەرەققىياتى ھەققىدە تەھلىل

گەرچە سايلامغا بىر ھەپتە قالغان بولسىمۇ ترامپ ھۆكۈمىتى خىتايغا قارشى خەلقئارالىق بىرلىكسەپ قۇرۇش ئۈچۈن دىپلوماتىك زىيارەتلىرىنى ئىزچىل داۋاملاشتۇرۇپ ماڭغان. بۇ نۇقتىدىن، دائىم خەۋەرلەردە يېزىلىپ كېلىۋاتقان ترامپ ھۆكۈمىتىنىڭ تاشقى سىياسەتتە زەئىپ بولۇش نەزەرىيەسىنىڭ ئۈنچە توغرا ئەمەسلىكىنى كۆرۈش مۇمكىن. لېكىن ترامپنىڭ شەخسىيىتىدىن قارىغاندا ئۇنىڭ ھەقىقەتەن خىتايغا قارشى ئۈنۈملۈك خەلقئارالىق ئىتتىپاق شەكىللەندۈرۈلۈشىگە نۇرغۇن كىشىلەر ئىشەنمەسلىك پوزىتسىيەسىنى ئىپادىلەمەكتە. بۇ ھەقتە DW نىڭ ئىنگلىزچە قانلىنىڭ ئىشلىگەن خەۋىرىدە ياۋروپالىقلار «ترامپنىڭ يېڭىلىشى ئۈچۈن دۇئا

[13] Yossi Sheffi, "Commentary: Postelection U.S.-China Trade Relations May Not Take the Expected Path", *Wall Street Journal*, 31.10.2020.

<https://www.wsj.com/articles/commentary-postelection-u-s-china-trade-relations-may-not-take-the-expected-path-11604142000>

قىلماقتا» ئىكەنلىكىنى سۆزلەپ ئۆتۈش كۇپايە بولۇشى مۇمكىن. يەنە بۇ مەسىلىدە خىتاينىڭ داڭلىق خەلقئارا مۇناسىۋەت مۇتەخەسسسى يەن شۆتۇڭنىڭ ترامپنىڭ غەلبە قىلىشىنىڭ خىتاي ئۈچۈن تېخىمۇ پايدىلىق ئىكەنلىكى ۋە بۇنىڭ سەۋەبىنىڭ ترامپنىڭ ئامېرىكانىڭ ئىچكى ۋە تاشقى سىياسىتىگە غايەت زور زىيان سېلىش مۇمكىنچىلىكىنىڭ يۇقىرى ئىكەنلىكىنى تىلغا ئېلىشى ئالاھىدە دىققەت قىلىشقا ئەرزىدۇ. كىمنىڭ خىتايغا قارشى ئۈنۈملۈك زەربە بېرەلەيدىغانلىقى ھەققىدە ھەقىقەتەن بايدىن ترامپقا قارىغاندا ياخشى نامزات بولۇشى مۇمكىن. لېكىن ترامپ غەلبە قىلغاندىن كېيىن «لۈكچەكلەك» سىياسىتىنى تاشلاپ ئىتتىپاقداشلىرى ۋە دېموكراتىك ئەللەر بىلەن مۇناسىۋىتىنى كۈچەيتسە ۋە ئۇلارغا يېڭىدىن ئىشەنچ ئاتا قىلالسا ۋە بۇ ئارقىلىق خىتايغا دىپلوماتىيە جەھەتتىن پۇرسەت بەرمىسە، خىتايغا قارىتا ئەڭ ئۈنۈملۈك زەربە بېرەلەيدىغان ۋە ئامېرىكانىڭ لىدىرلىق ئورنىنى قايتىدىن تىكلەيدىغان پىرىزدېنت بولالىشى مۇمكىن.

يەنە بىر تەرەپتىن ئامېرىكانىڭ تەيۋەنگە پەۋقۇلئاددە مۇھىم بولغان ئىستراتېگىيەلىك قوراللارنى سېتىپ بېرىشى ئامېرىكانىڭ خىتايغا قارشى چەكلەش ئېلىپ بېرىش سىياسىتىنىڭ ھەقىقىي ئىكەنلىكى ۋە بۇنىڭغا قارىتا ئەمەلىي ھەرىكەتكە ئۆتكەنلىكىنىڭ ئىپادىسىدۇر. خىتاينىڭ ئامېرىكاغا ۋە مەۋجۇت لىبېرال دۇنياغا ئەڭ چوڭ تەھدىت ئىكەنلىكى ئامېرىكادىكى ئىككى پارتىيە ۋە باشقا سىياسەتچىلەرنىڭ ئورتاق تونۇشىغا ئايلانغان بولۇپ ئامېرىكا ئاسىيا ئىشلىرى تەتقىقات مەركىزىدىن دېۋىد سىنتلۇپلىنىڭ «خىتاي كوممۇنىست پارتىيەسى بىزنىڭ دېموكراتىك پىرىنسىپلىرىمىزنى رەت قىلىپلا قالماي، ئەكسىچە ئۇنى يەنە ئۆزلىرى ئۈچۈن پايدىلىق بولغان ئەڭ چوڭ ئاجىزلىق دەپ قاراۋاتىدۇ» دېگەن سۆزى، ئامېرىكا تەرەپنىڭ خىتاي بىلەن بولغان توقۇنۇشنىڭ دەرىجىسىنى تىجارەت ۋە ئىستراتېگىيە جەھەتتىن ھالقىتىپ ئىدىئولوگىيە دەرىجىسىگە كۆتۈرۈۋالغانلىقىنى كۆرسىتىدۇ.

بۇ ھەپتىدىكى يەنە بىر مۇھىم نوقتا بولسا، خىتاينىڭ يېقىندا ئاخىرلاشقان يىغىنى بولۇپ بۇنىڭدا خىتاي 2030-يىلىغا بارغاندا ئوتتۇرا سەۋىيەدىكى تەرەققىي قىلغان دۆلەتلەر قاتارىغا كىرىشىنى پىلانلىغان. لېكىن ئامېرىكا تەرەپنىڭ باشقا بىر دوكلاتىغا قارىغاندا خىتاينىڭ بۇ نىشاننى ئەمەلگە ئاشۇرۇش يولىدىكى توسالغۇدىن بىرىنىڭ خىتايدىكى ئەرزىمەن ئەمگەك كۈچىنىڭ يوق بولۇشى ياكى ئازىيىشى ئىكەنلىكىنى تىلغا ئالغان. لېكىن خىتاي بۇلارنى بىلىپ تۇرسىمۇ يەنىلا 2030-يىللىق پىلاننى ئوتتۇرىغا قويغان. ئۇنداق بولسا خىتاي ئىقتىسادىنىڭ موتورى بولغان ئەرزىمەن ئەمگەك كۈچى مەسىلىسىنى خىتاي قانداق ھەل قىلىدۇ؟ بۇ نۇقتىدا خىتاي ئۇيغۇرلار قاتارلىق باشقا مىللەتلەرنى «كەسپى تەربىيەلەش» نامىدا لاگېرلارغا توپلاپ ئۇزۇن مەزگىللىك ئەرزىمەن ئىش كۈچى ھەتتا «قۇل ئىشچى» قىلىش سىياسىتىنى داۋاملاشتۇرۇشى ھەتتا كېڭەيتىشى مۇمكىن. «شىنجاڭ گېزىتى» نىڭ 31-چېسلادىكى «كەسپى جەھەتتىن تەربىيەلەنگەنلەر يىلىغا ئوتتۇرىچە بىر مىليون ئادەم قېتىمىدىن ئاشتى» ماۋزۇلۇق خەۋىرى ئۇيغۇر قاتارلىق مىللەتلەرنىڭ خىتاينىڭ ئەرزىمەن ئەمگەك كۈچ مەنبەسى قىلىپ بېكىتىلگەنلىكىنىڭ ئىشارىتى بولۇشى مۇمكىن.

تەكلىپ ۋە تەۋسىيە

كۈچ ۋە زېھنى ۋە تەندىكى لاگېر ۋە قۇل ئىشچى مەسىلىسىگە قارىتىش، بۇ ھەقتە خەلقئارالىق ئۆلچەمگە يېتىدىغان شەكىلدىكى ئىسپاتلارنى توپلاش ۋە خەلقئارالىق سەۋىيە ۋە ئۇسلۇبتا دۇنياغا ئاڭلىتىش كېرەك.

دۇنيادا يۈز بېرىۋاتقان مەسىلىلەرگە ئىدىئولوگىيە ۋە ھېسسىيات نۇقتىسىدىن ئەمەس، شەرقىي تۈركىستاننىڭ تۈپ مەنبەئەتى ۋە ئادالەت نۇقتىسىدىن مۇئامىلە قىلىش لازىم. مۇناسىۋەتسىز ياكى بىزگە زىيانلىق مەسىلىلەردە پوزىتسىيە بىلدۈرۈشنىڭ ئورنىغا سۈكۈت قىلىش ئەۋزەل.

غەرب - خىتاي مۇناسىۋىتى

20.11.01 - 20.10.26

تەييارلىغۇچى: نىجات تۇرغۇن

■ ئامېرىكانىڭ سايلام نەتىجىسى باشقا دۆلەتلەر بىلەن بولغان مۇناسىۋەتلەرنى ئۆزگەرتىپلا قالماي، ياۋروپا ئىتتىپاقى بىلەن خىتاينىڭ مۇناسىۋىتىدەمۇ ئۆزگىرىش پەيدا قىلىشى مۇمكىن. نۆۋەتتە ئىككى تەرەپ ئۆز - ئارا مەبلەغ سېلىش جەھەتتە تولۇق كېلىشەلمەيۋاتقان بولۇپ، ياۋروپا ئىتتىپاقى شىركەتلىرىنىڭ خىتاي بازىرىغا تولۇق ھوقۇق بىلەن كىرەلمەيۋاتقىنىدىن نارازى. خىتاي مۇ 2019 - يىلىدىن باشلاپ دۆلەت بىخەتەرلىكى سەۋەبىدىن ياۋروپا ئىتتىپاقى تەرىپىدىن قويۇلۇۋاتقان مەبلەغ سېلىش چەكلىمىلىرىدىن رازى ئەمەس.

COVID-19، خوڭكوڭ بىخەتەرلىك قانۇنى، شەرقىي تۈركىستان مەسلىسى ۋە خۇاۋيىنىڭ 5گ قۇرۇلۇشلىرىدىن چەكلىنىشى قاتارلىقلار ياۋروپا ئىتتىپاقى بىلەن خىتاي ئوتتۇرىسىدىكى جىددىيلىكنى روشەن كۆرسىتىپ بېرىۋاتىدۇ.^[14]

ئامېرىكا بىلەن خىتاي مۇناسىۋىتىنىڭ كۈنسېرى يىرىكىلىشىشىگە ئەگىشىپ، ياۋروپا ئىتتىپاقىنىڭ بۇ ئىككى كۈچنىڭ رىقابىتى ئوتتۇرىسىدىكى رولى بارغانسېرى ئېشىپ بارماقتا. ياۋروپا ئىتتىپاقىمۇ يۇقىرىدا دېيىلگەن سەۋەبلەر تۈپەيلى ئامېرىكا بىلەن بىر مەيداندا تۇرۇشقا تەمشەلمەكتە.

[14] 1.Wendy WU, Laura and Jun Ma. "China and EU wait to see how American election result will affect investment treaty negotiations". *South China Morning Post*. 31.10.20.

<https://www.scmp.com/news/china/diplomacy/article/3107809/china-and-eu-wait-see-how-american-election-result-will-affect>

ئەمما ئامېرىكا دىكى سايلام نەتىجىسى ۋە خىتاينىڭ ياۋروپا ئىتتىپاقى بىلەن ئۆز - ئارا مەبلەغ سېلىش جەھەتتە ئىككى تەرەپ رازى بولىدىغان نۇقتىغا كېلىش ياكى كېلەلمەسلىكى، يېقىن كەلگۈسىدىكى ياۋروپا ئىتتىپاقى بىلەن خىتاينىڭ مۇناسىۋىتىگە تەسىر كۆرسىتىدىغان مۇھىم ئامىللار بولۇشى قېلىشى مۇمكىن.

خىتاينىڭ ياۋروپا ئىتتىپاقى بىلىملىرى مەركىزىنىڭ باشلىقىنىڭ پەرىزىچە ياۋروپا بىلەن ھىندىستاننىڭ قويۇقلىشىۋاتقان مۇناسىۋىتى جۇغراپىيەلىك سىياسىي ئۆزگىرىشنى تېزلىتىشى مۇمكىن.

بۇ مەركەز يەنە تۆۋەندىكىلەرنى ئوتتۇرىغا قويغان:

■ «گەرچە 2004 - يىلى ئىككى تەرەپ ئىستراتېگىيەلىك شېرىكلىك مۇناسىۋىتىنى ئېلان قىلغان بولسىمۇ، ياۋروپا بىلەن ھىندىستان مۇناسىۋىتى پەقەت رەھبەرلىك قاتلىمى بىلەنلا چەكلەنگەن ئىدى. (ئەركىن سودا رايونى توغرىسىدىكى سۆھبەتمۇ 2013 - يىلى توڭلىتىلغان بولۇپ، 2019 - يىلىنىڭ ئاخىرىغا قەدەر ياۋروپا - ھىندىستان سودىسى ياۋروپا ئومۇمىي سودىسىنىڭ ئاران %1.9 نى ئىگىلىگەن.)»

«بۇ يىل 7 - ئايدىكى ئۇچرىشىشتىن كېيىن، ئىككى تەرەپنىڭ مۇناسىۋىتىدە بەلگىلىك ئىلگىرىلەش ۋە يېقىنلىشىش بولغان. بۇنىڭ ئاساسلىق سەۋەبلىرى سىياسىي، ئىقتىسادى ۋە ئىستراتېگىيەلىك ئەندىشەلەردىكى ئورتاقلىق بولۇپ، ياۋروپا ئىتتىپاقى «ئىستراتېگىيەلىك ئاپتونومىيە» ۋە ئىقتىسادى ئىگىلىك ھوقۇقىنى تەكىتلەپ، تاشقى بېقىنىش، يەنى خىتاينىڭ بېقىنىشنى ئازايتىشنىڭ زۆرۈرلۈكىنى تەكىتلىگەن. ھىندىستان ياۋروپانىڭ تاشقى تەمىنلەش زەنجىرىنى كۆپ خىللاشتۇرۇش ۋە ياۋروپا ئېكسپورتىنى ۋە تىجارىتىنى كېڭەيتىش ئۈچۈن خىتاينىڭ ئورنىغا بىر تاللاش بولالايدۇ، دەپ قاراۋاتىدۇ».

■ «ختاي بىلەن ياۋروپانىڭ تېخنولوگىيە، سانائەت، تىجارەت ۋە مەبلەغچىلىك قاتارلىق ساھەلەردىكى رىقابىتىنىڭ ئېشىشىغا ئەگىشىپ، ھىندىستان «ختايغا قارشى تەڭپۇڭلاشتۇرغۇچى كۈچ» دەپ تونۇلماقتا. شەرقىي جەنۇبىي خىتاي دېڭىزىدا ئامېرىكا - خىتاي ۋەزىيىتىنىڭ جىددىيلەشىشى بىلەن، ھىندى ئوكياننىڭ ئىستراتېگىيەلىك ئەھمىيىتى ئېشىۋاتىدۇ ۋە ھىندىستان ياۋروپا ئىتتىپاقىنىڭ بۇ رايوندا ئۆزىنىڭ تەسىرىنى جارى قىلدۇرۇشنى خالايدۇ»^[15].

خىتاينىڭ كۈچىيىشى ۋە دۇنياغا ھۆكۈمران دۆلەت بولۇش ئىستىكى بىلەن ھەرىكەت قىلىشىغا ئەگىشىپ، باشقا دۆلەتلەر بىلەن بولغان مۇناسىۋىتىدە يىرىكىلىك كۆرۈلۈۋاتقان بولۇپ، مۇناسىۋىتى يىرىكىلىشىۋاتقان بۇ دۆلەتلەر ۋە كۈچلەر ئۆز - ئارا سىياسىي، ئىقتىسادى ۋە ئىستراتېگىيەلىك ھەمكارلىق قۇرۇشنى باشلاۋاتىدۇ. بۇ سەۋەبتىن ھىندىستاننىڭ رولى كۈنسېرى ئېشىۋاتىدۇ.

بۇلغارىيە، سىلوۋاكىيە، شىمالى ماکېدونىيە ۋە كوسوۋو قاتارلىقلار خۇاۋېي شىركىتىنىڭ ئۆز دۆلىتىدە 5G قۇرۇلۇشىغا قاتنىشىشىنى چەكلىدى. شۇنىڭ بىلەن خۇاۋېي شىركىتىگە چەكلىمە يۈرگۈزگەن ياۋروپا دۆلىتى جەمئىي 13 كە يەتتى. ئالدىمىزدىكى كۈنلەردە گوللاندىيە، ئىسپانىيە، پورتۇگالىيە ۋە شىۋېتسارىيە قاتارلىق دۆلەتلەرنىڭمۇ ئوخشاش قارارلارنى چىقىرىدىغانلىقى بىلدۈرۈلمەكتە.

■ 2019 - يىلى ياۋروپا ئىتتىپاقى كومىتېتى (EU Council) ۋە ناتو 5G قۇرۇلۇشىنىڭ ياۋروپانىڭ ئىقتىسادى ۋە بىخەتەرلىكى ئۈچۈن نەقەدەر مۇھىملىقى، بۇ قۇرۇلۇشتا ئىشەنچلىك تەرەپلەر بىلەن ھەمكارلىشىش كېرەكلىكى ۋە خىتاينىڭ بۇ ساھەدە شەكىللەندۈرۈۋاتقان تەھدىتىنى ئوتتۇرىغا قويغان

[15] Xinhua, "Closer Eu-India ties may accelerate geopolitical realignment", *Global Times*. 31.10.20

<https://www.globaltimes.cn/content/1205230.shtml>

ئىدى [16].

5G قۇرۇلۇشى ياۋروپا ئىتتىپاقى ئۈچۈن ئىقتىسادى ۋە خەۋپسىزلىك قاتارلىق جەھەتلەردە مۇھىم بولۇپلا قالماي، بەلكى تېخنىلوگىيەلىك ئۈستۈنلۈكنى ۋە ئىگىلىك ھوقۇقىنى (*digital sovereignty*) قوغداشنىمۇ ئىنتايىن مۇھىم بولۇپ، ياۋروپا دۆلەتلىرىنىڭ خۇاۋېينى 5G قۇرۇلۇشىدىن چىقىرىۋېتىشى ئىككى تەرەپ مۇناسىۋىتىدە بەزى سەلبىي تەسىرلەرنى پەيدا قىلىشى مۇمكىن.

تەۋسىيەلەر:

1. ياۋروپا ئىتتىپاقى بىلەن خىتاي مۇناسىۋىتىنى داۋاملىق كۆزىتىش ۋە 16 - نويابىردىكى ئىككى تەرەپ ئۇچرىشىشىدىن بۇرۇن ياۋروپا ئىتتىپاقى ۋەكىللىرىگە شەرقىي تۈركىستاندىكى ۋەزىيەت توغرىسىدا بىر قىسقا دوكلات سۇنۇش كېرەك.

2. شەرقىي تۈركىستان تەشكىلاتلىرى ھىندىستان بىلەن بولغان دىپلوماتىك ئالاقىنى كۈچەيتىش ۋە شەرقىي تۈركىستان مەسلىسىنى ھىندىستاننىڭ ئاكادېمىك ساھەسىگە ئاڭلىتىشقا تىرىشىش لازىم.

3. شەرقىي تۈركىستاندىكى ئىرقىي قىرغىنچىلىق سىياسىتىدە خۇاۋېي ۋە خىتاينىڭ باشقا پەن - تېخنىكا شىركەتلىرىنىڭ ئىزچىل تۈردە ياردەمدە بولۇۋاتقانلىقىنى تەكىتلەش ۋە خۇاۋېينى چەكلىمىگەن باشقا ياۋروپا دۆلەتلىرىگە بۇنى ئاڭلىتىشقا تىرىشىش كېرەك.

[16] Gautam Chikermane, "As Bulgaria, Kosovo, North Macedonia block Chinese equipment in their 5G networks, all eyes on India". *Observer Research Foundation*. 26.10.20

<https://www.orfonline.org/expert-speak/as-bulgaria-kosovo-north-macedonia-block-chinese-equipment-in-their-5g-networks-all-eyes-on-india/>

ختاي ئىچكى ۋەزىيىتى

31.10.2020_10.18.2020

تەييارلىغۇچى: مۇھەممەد ئەلى

■ ختاي مەركىزىي ھەربىي كومىتېتى «ئۈچ بىر گەۋدىلەشكەن يېڭىچە ھەربىي ئىختىساسلىقلارنى تەربىيەلەش سىستېمىسى قۇرۇلۇشىنى تېز ئىلگىرى سۈرۈش توغرىسىدىكى قارار» نى بېسىپ تارقاتتى

10. ئاينىڭ 19 - كۈنى ختاي مەركىزىي ھەربىي كومىتېتى «ئۈچ بىر گەۋدىلەشكەن يېڭىچە ھەربىي ئىختىساسلىقلارنى تەربىيەلەش سىستېمىسى قۇرۇلۇشىنى تېز ئىلگىرى سۈرۈش توغرىسىدىكى قارار» نى بېسىپ تارقاتتى^[17].

يۇقىرىدا ئوتتۇرىغا قويۇلغان قارار ئۈچىنى بىر گەۋدىلەشتۈرۈش، ھەربىي مەكتەپ مائارىپى، ئارمىيەنىڭ مەشىق ئەمەلىيىتى، ھەربىي كەسپىي مائارىپ قاتارلىق ئۈچ نۇقتىنى مەركەزلەشتۈرگەن يېڭىچە ھەربىي ئىختىساسلىقلارنى تەربىيەلەش سىستېمىسى قۇرۇلۇشىنى تېزلىتىش قارارى ئىدى. مۇنداقچە قىلىپ ئېيتقاندا، ختاي نەزەرىيە ۋە ئەمەلىيەت بىرلەشكەن، زامانىۋى، كەسپىي ھەربىي بىلىمى بولغان يېڭى دەۋر ھەربىيلىرىنى تەربىيەلەپ چىقىشنى پىلانلاۋاتىدۇ.

بۇ ختاينىڭ ئۇزۇندىن بېرى ئوتتۇرىغا قويغان پىلانى بولۇپ، شى جىنپىڭ دۆلەت رەئىسى بولغاندىن بېرى بۇ سىستېمىنى بەرپا قىلىش قەدىمىنى تېزلىتىشى. ختاي ئامېرىكا ئارمىيەسىنى ئۆرنەك قىلىپ تۇرۇپ

[17] 童黎、〈国防法修订草案全文公布，这个关键词引来台媒关注〉、观察者网、2020年10月22日、

https://www.guancha.cn/politics/2020_10_22_568925.shtml

زامانىۋى قوراللارغا، ئىلغار تېخنىكا ۋە جەڭ تەجرىبىسىگە ئىگە كۈچلۈك ئارمىيە قۇرۇپ چىقىشنى پىلانلاۋاتىدۇ. بۇنى شى جىنپىڭنىڭ 2035 ۋە 2049 پىلانىنىڭ ئەڭ مۇھىم قىسىملىرىدىن بىرى دېيىشكە بولىدۇ. يېقىندىن بۇيان خەلقئارا ۋەزىيەتنىڭ كەسكىنلىشىشى، ئامېرىكا - خىتاي رىقابىتىنىڭ مۇرەككەپ ۋە كۆپ قىرلىق داۋام قىلىشى، تەيۋەن مەسىلىسى، جەنۇبىي خىتاي مەسىلىسى، ھىندىستان - خىتاي چېگرا توقۇنۇشى قاتارلىق بىر قاتار مەسىلىلەر، خىتاي ئارمىيەسىنىڭ زامانىۋىلىشىش قەدىمىنى تېزلىتىشىگە تۈرتكە بولماقتا. بۇ قەدەملەر ئامېرىكا ۋە قوشنا دۆلەتلەرنىڭ خىتايدىن ئەنسىرىشىنى تېخىمۇ كۈچەيتىشى ۋە بۇ ئارقىلىق ئامېرىكا ۋە ئاسىيا دۆلەتلىرىنىڭ ھەربىي ھەمكارلىقىنىڭ كۈچىيىشىگە تۈرتكە بولۇشى مۇمكىن.

■ خىتاينىڭ دۆلەت مۇداپىئە قانۇنى تۈزىتىش لايىھەسى خەلق قۇرۇلتىيى دائىمىي كومىتېتىنىڭ 22 - نۆۋەتلىك يىغىنىدا قاراپ چىقىلدى

21- ئۆكتەبىر، «خىتاي دۆلەت مۇداپىئە قانۇنى (تۈزىتىش كىرگۈزۈلگەن لايىھە)» خىتاي خەلق قۇرۇلتىيى تورىدا تولۇق تېكىستى بىلەن ئېلان قىلىندى، لايىھەگە 10 - ئاينىڭ 21 - كۈنىدىن 11 - ئاينىڭ 19 - كۈنىگىچە پىكىر ئېلىنىدۇ^[18].

ھازىرقى خىتاي دۆلەت مۇداپىئە قانۇنى 1997 - يىلى ئېلان قىلىنغان بولۇپ، 2019 - يىلى 1 - ئايدا تۈزىتىش كىرگۈزۈش باشلانغان ئىدى. تۈزىتىش لايىھەسى 21 - ئۆكتەبىر، خەلق قۇرۇلتىيى دائىمىي كومىتېتىنىڭ 22 - سانلىق يىغىنىدا قاراپ چىقىلدى.

[18] <国防法（修订草案）征求意见>、中国人大网、北京、10月21日、
<http://www.npc.gov.cn/flcaw/userIndex.html?lid=ff80808175265d-d40175451aa24717ac>、file:///C:/Users/Uyghur/Downloads/%E4%B8%AD%E5%8D%8E%E4%BA%BA%E6%B0%91%E5%85%B1%E5%92%8C%E5%9B%BD%E5%9B%BD%E9%98%B2%E6%B3%95%EF%BC%88%E4%BFAE%E8%AE%A2%E8%8D%89%E6%A1%88%EF%BC%89.PDF

ھازىر يولغا قويۇلۇۋاتقان قانۇن جەمئىي 12 باب 70 ماددا بولۇپ، بۇ 12 باب 73 ماددا قىلىپ تۈزىتىلدى. بۇنىڭ ئىچىدە 50 ماددا تۈزىتىلدى، ئالتە ماددا قوشۇلدى، ئۈچ ماددا چىقىرىۋېتىلدى. بۇ قوشۇلغان ياكى ئۆزگەرتىش كىرگۈزۈلگەن مۇھىم ماددىلاردىن بىر قانچىسى شۇلار: 1- باب ئومۇمىي پىرىنسىپ قىسمىنىڭ 2 - ماددىسىغا بۆلگۈنچىلىك (分裂)، تەرەققىيات مەنپەئەتى (发展利益) دېگەن خەتلەر قوشۇلدى. بۇرۇنقى 44 - ماددا، 47 - ماددا بولۇپ ئۆزگەرتىلدى ۋە بۇ ماددىغىمۇ تەرەققىيات مەنپەئەتى دېگەن خەتلەر قوشۇلدى.^[19] يەنى، بۇ ئۆزگەرتىش بۆلگۈنچىلىك پائالىيەتلىرى يۈز بەرگەندە ۋە خىتاينىڭ تەرەققىيات مەنپەئەتى دەخلىگە ئۇچرىغاندا خىتاي ھۆكۈمىتى، خىتاي قوراللىق كۈچلىرىنى ۋە خىتاي خەلقىنى جەڭگە سەپەرۋەر قىلدۇ دېگەن مەنىنى ئىپادىلەيدۇ. بۇ ئۆزگىرىش تەيۋەن تاراتقۇلىرىنىڭمۇ دىققىتىنى تارتقان.^[20] بۇنىڭدىن باشقا، دۆلەت ئىشلىرى مەھكىمىسىنىڭ خىتاي ئەسكەرىي كۈچلىرىنى خىتاي مەركىزىي ھەربىي كومىتېتى بىلەن بىرلىكتە باشقۇرىدىغان ماددىسىغا تۈزىتىش كىرگۈزۈلۈپ، ھەربىي باشقۇرۇش ھوقۇقى تامامەن خىتاي مەركىزىي كومىتېتىنىڭ قولىغا ئۆتتى. 7 - ماددىسى 8 - ماددا بولۇپ تۈزىتىلىپ، ھەربىيلەرنىڭ جەمئىيەتتىكى ئورنى ۋە ئېتىبارغا كېيىللىك قىلىش دېگەن سۆز قوشۇلدى. «ھەربىيلەرنىڭ مەجبۇرىيىتى ۋە ھوقۇق - مەنپەئەتى» بابىغا، ھەربىيلەرنىڭ كومپارتىيەگە سادىق بولۇشى كېرەك دېگەن سۆز قوشۇلدى.^[21]

[19] 童黎、〈国防法修订草案全文公布，这个关键词引来台媒关注〉、*观察者网*、2020年10月22日、

https://www.guancha.cn/politics/2020_10_22_568925.shtml

[20] 〈中國擬增加「發展利益遭受威脅」作為開戰條件〉、*联合报*、2020年10月22日、

<https://udn.com/news/story/7331/4954776>

[21] 〈重磅！国防法修订草案全文公布，重要条款新增四个字〉、*新浪财经*、2020年 10月21日、

<https://finance.sina.com.cn/china/gncj/2020-10-22/doc-iiznezxr7351232.shtml>

يۇقىرىدىكى بۇ بىرقانچە تۈزىتىشلەردىن مۇنداق نۇقتىلارنى كۆرەلەشمىز مۇمكىن. خىتاي، بۇ ئۆزگەرتىش ئارقىلىق تەيۋەننى قورال كۈچى بىلەن بويسۇندۇرۇشنى قانۇنلۇق قىلىشقا ئۇرۇنۇۋاتقان بولۇشى مۇمكىن. ئەسكەرلەرنىڭ جەمئىيەتتىكى ئورنىنى يۇقىرى كۆتۈرۈپ جەڭگىۋارلىقىنى ۋە مىللەتچىلىكىنى قوزغاپ، خىتاينىڭ مۇرەككەپ ئىچكى ۋە تاشقى ۋەزىيىتى ئاساسىدا كەلگۈسىدە يۈز بېرىش ئېھتىمالى بولغان ھەر خىل ۋەقە ۋە توقۇنۇشلارغا تەييارلىق قىلىشنى پىلانلاۋاتقان بولۇشى مۇمكىن. دۆلەت ئىشلىرى مەھكىمىسىنىڭ ئەسكىرىي كۈچلەرنى باشقۇرۇش ھوقۇقىنى ئىلىپ تاشلىشى، خىتاي كومپارتىيەسى ئىچىدىكى ئىچكى زىددىيەتنىڭ كەسكىنلىكىنى ئەكس ئەتتۈرۈش بىلەن بىرگە دۆلەت ئىشلىرى مەھكىمىسىنىڭ فۇنكسىيەسىنى ئاجىزلاشتۇرۇپ، ھوقۇقىنى شى جىنپىڭنىڭ قولىغا مەركەزلەشتۈرۈشتىكى مۇھىم قەدەم دېيىشكە بولىدۇ.

خىتاي چوڭ دۆلەت بولغانسىمۇ مەنپەئەت دائىرىسى ۋە زەنجىرنىڭ كېڭىيىشى، خىتاي-ئامېرىكا توقۇنۇشىنىڭ كەسكىنلىشىشى، رايون خاراكتېرلىك توقۇنۇشلارنىڭ كۆپىيىشى، تەيۋەن - خىتاي مۇناسىۋىتىنىڭ يىرىكىلىشىشى، خىتاي ۋە شى جىنپىڭنىڭ ئامېرىكانىڭ ئورنىنى ئېلىش خىرىسى قاتارلىق ئامىللار خىتاينىڭ دۆلەت مۇداپىئە قانۇنىنىڭ ئۆزگىرىشىگە تۈرتكە بولغان دېيىشكە بولىدۇ.

خىتاي ۋە دۇنيا ۋەزىيىتىدىكى غايەت زور ئۆزگىرىشلەرگە قارىتا 23 يىل بۇرۇنقى دۆلەت مۇداپىئە قانۇنىنىڭ تۈزىتىلىشى ناھايىتى نورمال ئەھۋال دەك قىلىشمۇ، بەزى ماددىلارنىڭ يۇقىرىدا كۆرسىتىلگەندەك تۈزىتىلىشى رايون ۋە دۇنيا دۆلەتلىرىدە ئەندىشە پەيدا قىلىشى مۇمكىن. خىتاينىڭ جەڭ بۇرىسى دىپلوماتىيەسى بۇ ئەندىشىلەرنى تېخىمۇ كۈچەيتىمەكتە.

■ خىتاي، «چاۋشيەنگە ياردەم بېرىپ ئامېرىكاغا قارشى تۇرۇش»

ئۇرۇشنىڭ 70 يىللىقى خاتىرىلەش پائالىيەتلىرى ئېلىپ باردى ۋە شى جىنپىڭ سۆز قىلدى.

10 - ئاينىڭ 23 - كۈنى خىتاي بېيجىڭ خەلق سارىيىدا «چاۋشيەنگە ياردەم بېرىپ ئامېرىكاغا قارشى تۇرۇش» ئۇرۇشىنىڭ 70 يىللىقىنى خاتىرىلەش پائالىيەتلىرى ئېلىپ باردى ۋە شى جىنپىڭ سۆز قىلدى. شى جىنپىڭ سۆزلىرىدە چاۋشيەن ئۇرۇشىنىڭ خىتاي ئۈچۈن ناھايىتى چوڭ سىمۋوللۇق رولى بارلىقى، ئۇ ئۇرۇش ئارقىلىق خىتاينىڭ ئامېرىكا باشلىق غەرب كۈچلىرىدىن قورقمايدىغانلىقىنى ۋە ئامېرىكانىڭ يېڭىلىمەس كۈچ ئەمەسلىكىنى ئىسپاتلىغانلىقىنى، خىتاينىڭ چىشىغا تېگىشكە بولمايدىغانلىقى، ئەگەر چىشىغا تەگسە يامان ئاقىۋەت كېلىپ چىقىدىغانلىقى، خىتاينىڭ ھازىر ھەرقانداق تەھدىت ۋە قىيىنچىلىقلارغا تاقابىل تۇرغۇدەك كۈچىنىڭ بارلىقى ھەققىدە سۆز قىلدى^[22]. شى جىنپىڭنىڭ بۇ باياناتلىرى خەلقئارا مەتبۇئاتلاردا كۈچلۈك ئىنكاس قوزغىدى.

شى جىنپىڭنىڭ سۆزلىرىنى ھەم خەلققە ھەم خەلقئارا ۋە رايون رىقابەتچىلىرىگە قارىتىپ قىلدى دەپ پەرەز قىلىش مۇمكىن. بۇ سۆزلىرى ئارقىلىق خەلقنىڭ مىللەتچىلىك روھىنى ئۇرغۇتۇپ، كومپارتىيەنىڭ غەلبىلىرىنى خاتىرىلىتىپ دۆلەت ئىچى ۋە سىرتىدىكى قىيىنچىلىقلارنى پەقەت كومپارتىيەنىڭ يېتەكچىلىكىدەلا يېڭەلەيدىغانلىقىنى، ھازىرمۇ بۇرۇنقىدەك «غەرب تاجاۋۇزچىلىرى» نىڭ تەھدىتلىرىگە دۇچ كېلىۋاتقانلىقى ۋە بۇنىمۇ يېڭەلەيدىغانلىقىنى نامايان قىلىشقا تىرىشىۋاتىدۇ دېيىشكە بولىدۇ. ئىككىنچىدىن، ئامېرىكا ۋە تەيۋەن، ھىندىستان قاتارلىق دۆلەتلەرگە، خىتاينىڭ ئاللىقاچان كۈچلۈك، ھەرقانداق تەھدىت ۋە

[22] 习近平、〈在纪念中国人民志愿军抗美援朝出国作战70周年大会上的讲话〉、人民日报、2020年10月24日、

http://paper.people.com.cn/rmrb/html/2020-10/24/nw.D110000renmrb_20201024_1-02.htm

رىقابەتلەرگە تاقابىل تۇرالايدىغان دۆلەت ئىكەنلىكى، خىتاينىڭ چىشىغا تەگسە ياخشى ئاقىۋەت كۆرمەيدىغانلىقى ھەققىدە تەھدىت ئارىلاش سىگنال بېرىۋاتقان بولۇشىمۇ مۇمكىن.

بۇ خەۋەرلەرگە قارىغاندا، خىتاي مۇرەككەپلەشكەن خەلقئارا ۋەزىيەت، كەسكىنلەشكەن ئامېرىكا - خىتاي رىقابىتى، جىددىي تۇس ئالغان تەيۋەن مەسىلىسى، خىتاي ۋىرۇسىدىن كېيىن ناچارلاشقان خەلقئارا ئوبرازى قاتارلىق تاشقى سەۋەبلەر تۈپەيلىدىن كۈچلۈك ئارمىيە قۇرۇش قەدىمىنى تېزلىتىۋاتقانلىقى، تېخىمۇ ئىلگىرىلىگەن ھالدا كۈچنىڭ مەركەزگە توپلىنىۋاتقانلىقى، خىتاينىڭ تەيۋەن مەسىلىسىنى ئۇرۇش بىلەن ھەل قىلىشىنىڭمۇ تەييارلىقلىرىنى قىلىۋاتقان بولۇش ئېھتىمالىنىڭ بارلىقىنى كۆرۈۋالالايمىز. ھەتتا دۆلەت ئىشلىرى مەھكىمىسىنىڭ ھوقۇقىنىڭ ئاجىزلىشىشىمۇ كومپارتىيە ئىچىدىكى زىددىيەتلەرنى كۈچلەندۈرۈۋاتقان بولۇشىمۇ مۇمكىن.

■ 10 - ئاينىڭ 26 - كۈنىدىن 30 - كۈنىگىچە خىتاينىڭ 5 - قېتىملىق ئومۇمىي يىغىنى ئېچىلدى.

19 - نۆۋەتلىك خىتاي مەركىزىي كومىتېتىنىڭ 5 - ئومۇمىي يىغىنى 26 - ئۆكتەبىردىن 29 - ئۆكتەبىرگىچە بېيجىڭدا ئېچىلدى. يىغىندا شى جىنپىڭنىڭ خىزمەت دوكلاتى مۇزاكىرە قىلىندى، «ج ك پ مەركىزىي كومىتېتىنىڭ خەلق ئىگىلىكى ۋە ئىجتىمائىي تەرەققىياتىنىڭ 14 - بەش يىللىق پىلانى ۋە 2035 - يىللىق كەلگۈسى نىشانىنى تۈزۈش توغرىسىدىكى تەكلىپى» قاراپ چىقىپ ماقۇللاندى.^[23]

[23] <中共十九届五中全会在京举行>、人民日报、2020年 10月30 日、
http://paper.people.com.cn/rmrb/html/2020-10/30/nw.D110000renmrb_20201030_1-01.htm

29 - كۈنى ئېلان قىلىنغان يىغىن خۇلاسە دوكلاتىدىكى بەزى مۇھىم نۇقتىلارغا قاراپ باقايلى:

يىغىندىن كېيىن ئېلان قىلىنغان دوكلاتتا مۇنداق دېيىلگەن: «نۆۋەتتە ۋە بۇنىڭدىن كېيىنكى بىر مەزگىلدە، ئېلىمىزنىڭ تەرەققىياتى يەنىلا مۇھىم ئىستراتېگىيەلىك پۇرسەت مەزگىلدە تۇرۇۋاتىدۇ، لېكىن پۇرسەت ۋە خىرىسنىڭ ھەممىسىدە يېڭى تەرەققىيات، ئۆزگىرىشلەر يۈز بەردى. بىر تەرەپتىن، خەلقئارا كۈچ سېلىشتۇرمىسى چوڭقۇر تەڭشىلىپ، يەنە بىر تەرەپتىن، خىتاي جەمئىيىتىدىكى ئاساسىي زىددىيەتنىڭ ئۆزگىرىشى يېڭى ئالاھىدىلىك، يېڭى تەلەپ ئېلىپ كەلدى، خىتاي كومپارتىيەسى «كىرىزىس داۋامىدا پۇرسەتنى تۇتۇشقا ماھىر بولۇپ، ئۆزگىرىش داۋامىدا يېڭى ۋەزىيەت يارىتىشى كېرەك».

دوكلاتتا يەنە: «يېڭىلىق يارىتىش، خىتاينىڭ زامانىۋىلاشتۇرۇش قۇرۇلۇشى ئومۇمىيىتىدە يادىرولۇق ئورۇنغا ئىگە، خىتاي ئىقتىسادىنى تەرەققىي قىلدۇرۇشنى ئەمەلىي پىلانغا قويۇپ، ياسىمىچىلىق كۈچلۈك دۆلىتى، سۈپەت كۈچلۈك دۆلىتى، تور كۈچلۈك دۆلىتى، رەقەملىك خىتاي قۇرۇشتا قەتئىي تەۋرەنمەي چىڭ تۇرىدۇ».

دوكلاتتا يەنە 2035 - يىللىق كەلگۈسى نىشان ئوتتۇرىغا قويۇلدى، شۇ چاغدا ئىقتىسادنىڭ ئومۇمىي مىقدارى ۋە شەھەر - يېزا ئاھالىسىنىڭ كىشى بېشىغا توغرا كېلىدىغان ئوتتۇرىچە كىرىمىنى يەنىمۇ يېڭى پەللىگە كۆتۈرۈش، ھالقىلىق يادىرولۇق تېخنىكىدا زور بۆسۈش ھاسىل قىلىش، يېڭىلىق ياراتقۇچى دۆلەت قاتارىغا كىرىش؛ كىشى بېشىغا توغرا كېلىدىغان ئىچكى ئىشلەپچىقىرىش ئومۇمىي قىممىتىنى ئوتتۇرا ھال تەرەققىي تاپقان دۆلەتلەرنىڭ سەۋىيەسىگە يەتكۈزۈش، ئوتتۇرا ھال كىرىملىكلەرنى كۆرۈنەرلىك كۆپەيتىش قاتارلىقلار ئوتتۇرىغا قويۇلدى.

دوكلاتتىكى يەنە بىر مۇھىم نۇقتا بولسا «ئىچكى ئېھتىياجنى كېڭەيتىشتىن ئىبارەت ئىستراتېگىيەلىك ئاساسىي نۇقتىدا چىڭ تۇرۇپ، مۇكەممەل ئىچكى ئېھتىياج سىستېمىسىنى تېز يېتىلدۈرۈش، دۆلەت ئىچىدىكى چوڭ ئايلىنىشنى راۋانلاشتۇرۇپ، دۆلەت ئىچى ۋە خەلقئارا قوش ئايلىنىشنى ئىلگىرى سۈرۈپ، ئىستېمالنى ئومۇميۈزلۈك ئىلگىرى سۈرۈپ، مەبلەغ سېلىش بوشلۇقىنى كېڭەيتىش كېرەك» دەپ كۆرسىتىلدى.

ئەسكەرتىپ جەھەتتىن بۇ دوكلاتتا «ئۈچىنچى 100 يىللىق نىشان»، يەنى دۆلەتنى بېيىتىش، ئارمىيەنى قۇدرەت تاپقۇزۇشنى بىرلىككە كەلتۈرۈش ئۆتتۈرۈش قوبۇلدى، 2027 - يىلى يۈز يىللىق نىشاننى ئەمەلگە ئاشۇرۇش، ماشىنىلاشتۇرۇش، ئۇچۇرلاشتۇرۇشنىڭ بىرلەشمە تەرەققىياتىنىڭ مەزمۇنىنى كۆپەيتىپ، «ھەربىي مەشىق، ئۇرۇشقا تەييارلىق قىلىشنى ئومۇميۈزلۈك كۈچەيتىش كېرەك، دۆلەتنىڭ ئىگىلىك ھوقۇقى، خەۋپسىزلىكى، تەرەققىيات مەنپەئەتىنى قوغداش ئىستراتېگىيەلىك ئىقتىدارىنى ئۆستۈرۈش كېرەك» دەپ كۆرسىتىلدى.

خىتاينىڭ بۇ دوكلاتىغا قارايدىغان بولساق، مۇتلەق كۆپ قىسمىنىڭ ئىقتىساد بىلەن مۇناسىۋەتلىك ئىكەنلىكىنى، خىتاينىڭ «14 - بەش يىللىق» پىلانى ۋە «2035» پىلانى بىلەن مۇناسىۋەتلىك ئىكەنلىكىنى كۆرۈۋالالايمىز. يەنى 25 ئابزاسلىق دوكلاتنىڭ 17 ئابزاسى ئىقتىساد بىلەن مۇناسىۋەتلىك.

بۇ يىغىندا خىتاي سىياسىي تېمىلارنى مۇزاكىرە قىلىشتىن قەستەن قاچقان بولۇشى مۇمكىن. دوكلاتتا خىتاي كوممۇنىستىك پارتىيەسىنىڭ كېيىنكى نۆۋەتلىك رەھبەرلىرىنىڭ ئالمىشىشىغا دائىر ھازىر خىتاي كومپارتىيەسى دۇچ كېلىۋاتقان ئىچكى - تاشقى مالىمانچىلىق، خىتاي ۋىرۇسى يۇقۇم ئەھۋالى ۋە 13 - بەش يىللىق پىلاندىكى ھاللىق سەۋىيەگە يېتىش نىشانىنىڭ ئۆز قەرەلىدە ئەمەلگە ئاشمىغانلىقى قاتارلىق مەسىلىلەر پەقەتلا تىلغا ئېلىنمىدى. بۇنىڭ ئەكسىچە شى جىنپىڭنى ماختاش ۋە

ئۇنىڭ ئورنىنى تېخىمۇ گەۋدىلەندۈرۈش، كومپارتىيەنىڭ رەھبەرلىكىنى تەكىتلەش قاتارلىقلارغا ئورۇن بېرىلدى. بۇنىمۇ بىر تەرەپتىن شى جىنپىڭنىڭ 2022 - دىن كېيىنمۇ رەئىسلىككە داۋام قىلىدىغانلىقىنىڭ بىر سىگنالى دېيىشكە بولىدۇ.

ختاي بۇ قېتىملىق پىلاندا ئېنىق ئىقتىسادى كۆرسەتكۈچ بەلگىلىمىدى، پەقەت 2035 يىلىغا كەلگەندە كىشى بېشى ئوتتۇرىچە كىرىمىنى ئوتتۇرا ھال تەرەققىي تاپقان دۆلەتلەرنىڭ سەۋىيەسىگە يەتكۈزۈش يەنى ھازىرقى 10 مىڭ دوللاردىن 20 مىڭ دوللارغا (ھازىرقى ئوتتۇرا ھال تەرەققىي تاپقان دۆلەتلەرنىڭ كىشى بېشى ئوتتۇرىچە كىرىمى 15000 - 20000 ئارىسىدا) چىقىرىشنى بېكىتتى.

يېقىندىن بۇيان كۈچەيگەن ئامېرىكا - خىتاي رىقابىتى، خىتاينىڭ رايوندىكى زىددىيەتلەرنىڭ كۈچىيىشى، خىتاي ۋىرۇسى سەۋەبلىك خىتاي ئوبرازىنىڭ زىددىيەتلىشىشى ۋە باشقا نۇرغۇن ئىقتىسادىي سەۋەبلەر تۈپەيلى خىتاي بۇ يىغىندا ئىچكى ئايلىنىشنى ئاساس قىلغان قوش ئايلىنىش ئىستراتېگىيەسىنى تەكىتلىدى.

ئەڭ مۇھىمى ۋە ئەڭ كۆپ تەكىتلىگەن تېما بولسا يېڭىلىق يارىتىش كۈچىنى ئاشۇرۇش بولدى. بۇ تېما «13 - بەش يىللىق» پىلانىدىمۇ مۇھىم تېما ئىدى. بۇ قېتىم ئامېرىكانىڭ يۇقىرى تېخنىكا ساھەسىدە خىتاينى يېتىم قالدۇرۇش سىياسىتىنىڭ بېسىمى ئاستىدا خىتاي يۇقىرى تېخنىكا ساھەسىدە ئۆزىنى تەرەققىي قىلدۇرۇشنى بۇ يېڭى پىلاننىڭ ئەڭ مۇھىم نۇقتىسى قاتارىغا قويدى.

خۇلاسەلەپ ئېيتساق، خىتاينىڭ بۇ قېتىمقى يىغىنىنى مۇنداق ئۈچ جۈملىگە يىغىنچاقلاش مۇمكىن. بىرىنچىسى، ئىچكى ئايلىنىشنى ئاساس قىلغان قوش ئايلىنىش ئاساسىدا ئىقتىسادنى كۈچلەندۈرۈش ۋە 2035 كە ئاساس سېلىش. ئىككىنچىسى، يېڭىلىق يارىتىش كۈچىنى كۈچەيتىپ،

كۈچلۈك پەن - تېخنىكا دۆلىتى بولۇش. ئۈچىنچىسى، كۈچلۈك، زامانىۋى ئارمىيە قۇرۇپ دۆلەتنى قۇدرەت تاپقۇزۇش.

خىتاي بۇ پىلانلىرىنى ئەمەلگە ئاشۇرۇشتا يۇقىرىدا سۆزلەپ ئۆتكەن تاشقى قىيىنچىلىقلاردىن باشقا نۇرغۇن ئىچكى قىيىنچىلىقلارغا دۇچ كېلىشى مۇمكىن. بۇلارنىڭ بىرسى، كىشى بېشىغا توغرا كېلىدىغان GDP نىڭ ئېشىشى ۋە ئوتتۇرا ھال كىرىملىكلەر سانىنىڭ ئېشىشى بىلەن خىتاي ئەمگەك كۈچى تەننەرخى تۆۋەن بولۇشتەك ئەۋزەللىكىنى يوقىتىپ قويۇشى بولۇشى مۇمكىن. ئىككىنچىدىن، خىتايدىكى نوپۇسنىڭ قېرىلىشى مەسىلىسى. بۇ مەسىلە خىتاينىڭ چارە تاپالمايۋاتقان مەسىلىلىرىنىڭ بىرسى دېيىشكە بولىدۇ. 2022 يىلىغا كەلگەندە خىتايدىكى ياشانغان نوپۇس ئومۇمىي نوپۇسنىڭ %14 نى تەشكىل قىلىدىكەن، خىتاي گەرچە 2 بالىلىق بولۇش سىياسىتىنى يولغا قويۇپ، بالىلىق بولۇشقا ئۈندەپ كەلگەن بولسىمۇ، ئۈنۈمى ئويلىغاندەك ياخشى بولمىدى. ئۈچىنچىدىن، خىتايدىكى ھاكىمىيەت ھوقۇقىنىڭ زىيادە مەركەزلىشىشى ۋە دۆلەت ئىچى سىرتىدىكى قاتتىق قول سىياسەتلىرى. ماۋ دىن كېيىن خىتاي كومپارتىيەسى پارتىيە ئىچىدە نىسبەتەن «كوللېكتىپ رەھبەرلىك» تۈزۈمى يولغا قويغان ئىدى. شى جىنپىڭ ھاكىمىيەت بېشىغا كەلگەندىن كېيىن ھوقۇق تامامەن ئۇنىڭ قولىغا مەركەزلىشىشكە باشلىدى ۋە ھازىر ئەڭ يۇقىرى پەللىگە يەتتى. بۇ ئەھۋال خىتاي كومپارتىيەسى ئىچىدە ئىچكى زىددىيەتنى كۈچەيتىۋېتىشى مۇمكىن. شى جىنپىڭ ھاكىمىيەت بېشىغا كەلگەندىن كېيىن دۆلەت ئىچى ۋە سىرتىدا تېخىمۇ قاتتىق سىياسەت ئېلىپ بېرىۋاتىدۇ. بۇ، خىتاي ئىچىدىكى نارازىلىق، ھەرقايسى مىللەتلەر ئوتتۇرىسىدىكى زىددىيەت، ئېتىقاد ئەركىنلىكى، ھەرخىل ئىجتىمائىي مەسىلىلەر قاتارلىقلارغا يول ئېچىۋاتىدۇ. خەلقئارادا بولسا خىتاينىڭ تۈزۈلمىسىگە، ئىچكى سىياسىتىگە بولغان تەنقىد يۇقىرى پەللىگە چىقماقتا. شەرقىي تۈركىستاندىكى جازا لاگېرى، خىتاي ۋىرۇسى ۋە

خوڭگوڭ مەسلىسىدىن كېيىن خىتايغا بولغان نارازىلىق ۋە ئەيىبلەشلەر تېخىمۇ كۈچەيدى. خىتاي بۇنىڭ بەدىلىنى ئېغىر تۆلىشى مۇمكىن.

تەكلىپلەر:

بۇ ئۆزگىرىشلەر خىتاينىڭ ئىچكى ۋە تاشقى ۋەزىيىتىدىكى جىددىيچىلىكنى كۆرسەتمەكتە. ئارمىيە ۋە دۆلەت مۇداپىئە قانۇنىدىكى ئۆزگىرىشلەر، شى جىنپىڭنىڭ تەھدىت ئارىلاش سىگناللىرى رايون ۋە خەلقئارادا خىتايغا بولغان ئەندىشىنى كۈچەيتمەكتە. 5 - ئومۇمىي يىغىنىدىكى خۇلاسەلەرمۇ ئەمەلىيەتتە خىتاينىڭ تەرەققىياتىنىڭ ئىچكى ۋە تاشقى توسالغۇغا ئۇچراۋاتقانلىقىنى كۆرسىتىدۇ. بۇنى شەرقىي تۈركىستان داۋاسى ئۈچۈن پايدىلىق بىر ئۆزگىرىش دېيىشكە بولىدۇ.

شەرقىي تۈركىستان تەشكىلاتلىرى ۋە شەخسلەر مېدىيانىڭ كۈچىدىن تولۇق پايدىلىنىپ خىتاينىڭ يۈكسىلىشىنىڭ رايون ۋە دۇنيا ئۈچۈن تەھدىت ئىكەنلىكىنى دەلىل - ئىسپاتلار بىلەن ئوتتۇرىغا قويۇش كېرەك. بۇنىڭ ئۈچۈن يۇقىرىقىدەك خەۋەرلەرنى، ئانالىز ماقالىلىرىنى يېقىندىن كۆزىتىپ توپلاش ۋە مېدىيادا تارقىتىش كېرەك.

خەلقئارا مۇناسىۋەت، سىياسەت، قانۇن، تارىخ قاتارلىق ساھەلەردە ئوقۇۋاتقان ياكى خىزمەت قىلىۋاتقان شەرقىي تۈركىستانلىق زىيالىيلار خىتاينىڭ ئىچكى ۋە تاشقى سىياسەتلىرىدىكى ئۆزگىرىشلەر ۋە بۇ ئۆزگىرىشلەر ئېلىپ كېلىدىغان تەھدىت ۋە خېيىم - خەتەرلەر ۋە بۇنىڭ شەرقىي تۈركىستان ۋەزىيىتىگە ئېلىپ كېلىدىغان تەسىرى ھەققىدە ماقالە ۋە خەۋەر يېزىپ، تۇرۇشلۇق دۆلىتى ۋە خەلقئارالىق مەتبۇئاتلاردا ئېلان قىلىش كېرەك.

خىتايدىكى نوپۇسنىڭ قېرىشى ۋە ئەرزىمەن ئەمگەك كۈچىنىڭ ئازلاپ كېتىشى ئەھۋالىنى ۋە بۇنىڭ بىلەن خىتاينىڭ شەرقىي تۈركىستاندىكى مەجبۇرىي

ئەمگەك بىلەن بولغان مۇناسىۋىتىنى تەھلىل قىلىپ، خىتاينىڭ شەرقىي تۈركىستاننى ئەرزان ئەمگەك كۈچى بازىسى قىلىۋاتقانلىقىغا دائىر دوكلات، ماقالىلەرنى يېزىش ۋە دەلىل توپلاش كېرەك.

شەرقىي تۈركىستان تەتقىقات ئورگانلىرى خىتاينىڭ كەلگۈسى ۋە بۇنىڭغا ماس قەدەمدە شەرقىي تۈركىستاننىڭ تەقدىرى ھەققىدە سېنارىيەلەرنى ئوتتۇرىغا قويۇش ۋە بۇنىڭغا قارىتا شەرقىي تۈركىستانلىقلارنىڭ قانداق تەييارلىقلاردا بولۇشى كېرەكلىكى ھەققىدە تېخىمۇ ئەستايىدىل ئىزدىنىشى كېرەك.